

## తూకం బతుకు

అఫీస్ వదిలేసరికి వర్షం దారుణంగా కురుస్తోంది. బస్ వెళ్ళిపోతుండే మోనని దిగులుపడుతూ కాంటీన్ లో నిలబడి టీ తాగుతుంటే సుందరం ఆ ప్రపోజర్ బయట పెట్టాడు. రక్తం మొహంలోకి పరుగుతీసినట్లయింది తప్ప ఇంకేం అనిపించలేదు.

“నీకు ఇష్టమేకదా?”

ఆత్రంగా రేట్టించాడతను. ఏమంటాను. ఇష్టమేనన్నట్లు తల ఊపి ఊరు కొన్నాను. అతని మొహంలోకి నవ్వుతెరలొచ్చాయి. కన్నులోంచి కారుతున్న నీళ్ళు కర్చీవ్ తో తుడుచుకుంటూ “అచ్చా! మళ్ళీ కలుద్దాం!”

అనేసి ఆ వర్షంలోనే చేతులూపుకొంటూ వెళ్ళిపోయాడు. నేనలాగే నిలబడ్డాను.

‘నువ్వెలా వెళతావని’ మాటవరసకైనా అనకుండా అలా హడావుడిగా వెళ్ళి పోయి నందుకు ముందుగా చిరాకొచ్చింది. ఏంచేస్తాను అతని సంగతి తెలిసి కోపం తెచ్చుకోవడం దండగ. కాసేపు సుందరం గురించి ప్రేమగా పొయిటిక్ గా, రొమాంటిక్ గా ఊహించి ఆనందించాలనిపించింది.

ధారలుగా కురుస్తున్న వర్షం....ఎవ్వరూలేని ఏకాంతం....“అప్పుడు సుందరం రావడం”తో నా ఆలోచనకు హఠాత్తుగా ఫుల్ స్టాప్ పడింది. ఎవరూ లేని ఏకాంతం ఎక్కడుంది? ఊహలకు అవకాశం ఎప్పుడుంది? కాంటీన్ లో వంటాయన అక్కడ పనిచేసే కుర్రాడిమీద స్టీరియోఫోనిక్ సౌండ్ లో అరుస్తున్నాడు.

“గ్లాసులకోసం వర్షంలో చచ్చినా వెళ్ళను” అంటాడు కుర్రాడు.

“వెళ్ళకపోతే ఇక్కడే చచ్చేలా తంతాను” అంటాడు వంటాయన.

ఈ నేపథ్యంలోంచే సుందరం ప్రపోజర్ నా చెవిన పడింది. పోనీ వేడివేడి టీ తాగుతూ కమ్మని సన్నివేశం ఊహించుకొందామనుకొంటే ఊహలూ....దృష్టి మాటిమాటికీ మురిగ్గా ఉన్న కాంటీన్, ఇటువైపు సింక్ లో వున్న ఎంగిలిగ్లాసులవై పే...లాభంలేదు. నాకు కవితాత్మ లేదని తేలిపోయింది.

పోనీ కథలూ, సినిమాల్లోలాగా సన్నటి వెండిమువ్వలు కనిపించేలా వర్షం నీళ్ళలో కాళ్ళు తడుపుకొంటూ కలల్లో తేలిపోతూ వర్షంలో నడిచి వెళ్ళిపోనా! అని పించింది. ఉదయాన్నే కట్టుకొన్న ఇస్త్రీ చీరె తడిసి పాడై పోతుంది. దిక్కు మాలిన ఇస్త్రీలకే బోలెడు డబ్బయిపోతోంది. ఒక్క నిట్టూర్పుతో యాక్సన్ పార్టుకి ఫుల్ స్టాప్ పెట్టి ప్రస్తుతంలోకి వస్తే ఎదురుగా అన్నీ సమస్యలే.

“వచ్చే నెలలో మనం మన ఇంటికి వెళదాం విజయా” అన్నాడు సుందరం.

నయం! నన్ను పెళ్ళాడతావా అని చచ్చుగా అడక్కుండా బానే అడిగాడు. ఏం వెళ్ళటం? ఎక్కడో ప్రపంచం అవతల రూమ్లో ఉంటున్నాడు సుందరం. ఆ రూమ్లో అతనితోపాటు మరో ఇద్దరు శతమర్కట నమానులు. అక్కడ లాభం లేదు. ఇకపోతే కొత్త ఇల్లు వెతుక్కోవాలి. అదీ ఆఫీస్ దగ్గరైతేనే బావుంటుంది. ఇది మరీ పోస్ లొకాలిటీ. బోలెడు అద్దెలు. ముందుగా నే ఉంటున్న పర్కింగ్ ఉమెన్స్ హాస్టల్ ఖాళీ చేయాలి. ఇప్పటివరకూ అటు ఆమ్నో, ఇటు హాస్టల్లో వంటాయనో వండిపెడితే తినటం తప్ప సొంతంగా వండుకోవటం రాదు. ఇక సుందరాన్ని పెళ్ళాడితే పొద్దున్నే లేచి వంటొండుకొని, తిని, సర్దుకొని....మళ్ళీ ఆలోచనలు ఎటో వెళ్ళిపోతున్నాయి. హాయిగా సుందరంతో పెళ్ళి జరగబోతుంటే, ఈ వెధవ వంటా వార్షూ ఊహలేమిటో....చీ....చీ....ఇవేనా మధురోహలంటే? చుక్కగా అతనూ నేనూ పూవుల్లో పూవులై ....

అన్నట్లు సాయంత్రందాకా ఆఫీస్ పనిలో మునిగి....తేలీ....అటుపైన షికార్లు, కబుర్లకి ఓపికుంటుందా? సందేహమే! ఓ క్షణం నా మీద నాకే కోపం వచ్చింది. మూడేళ్ళబట్టి వెంటాడుతున్న ఆలోచననీ, స్నేహాన్నీ ఇవ్వాళ సుందరం మాటల్లోకి మార్చి చెప్పితే.... ఆ ఆనందాన్ని ఊహల్లోకి మార్చగలిగానా!

సుందరం ఆ విషయం నాతో ఎలా చెప్పేడో గుర్తొచ్చి ఆపుకోలేని నవ్వు ముంచుకొచ్చింది. నెర్వస్ గా చేతులు వణుకుతుంటే అతను నావైపు చూసిన తీరు, ఎప్పుడూ దబాయిస్తున్నట్లుండే మాట వైఖరి మారిపోయి లోగొంతులో నన్ను పిలిచిన వై నం గుర్తొచ్చి మరీ మరీ నవ్వాచ్చింది. ఇక ఆలోచనలు అక్కడే ఆపేసి, మెరుస్తున్న వర్షం చినుకుల్ని, చినుకు రాలిపడగానే వణుకుతున్న మెత్తని ఆకులనీ, ఆకులమీంచి కిందకి రాలిపడుతున్న నీటి చుక్కల్ని చూస్తూ నిలబడితే మళ్ళీ ముల్లలా, మనసులో అదే జెంగ!

నాకు రసహృదయం లేదా? ప్రేమానుభూతి నాలో కలగనేలేదా? ఈ అనుభవం ఇంత చప్పగా ఉంటుందా?

ఒక్కటిమాత్రం చెప్పగలను. పెళ్ళిని గురించి తియ్యని ఊహలకంటే ఉదయాన్నే లేవడాలు, వంటావార్షూ చాకిరీలే నా మనసులోకి ఎక్కువగా వచ్చి నన్ను దడిపించాయి.

\* \* \*

నెలరోజులు చాలా తొందరగానే గడిచాయి. ఇల్లు వెతుక్కోవటం, ఇటు అమ్మావాళ్ళు, అటు సుందరం అమ్మా నాన్నా అందరూ రావటం ఆనందించటం, అందరూ కలిసి సుఖంగా భోజనం చేస్తూ కూడా

“ఈ టౌన్ లో వీళ్ళిద్దరి సంపాదన ఇంటద్దెకూ, బొటాబొటిగా భోజనానికి సరిపోతాయేమో”ని లెక్కలేసుకోవడం, ఇవన్నీ వింటూ నేను మరింత ఆయోమయంలో పడిపోవటం సరిపోయింది. రిజిస్ట్రాఫీసునుంచి బయటికొచ్చాక, ఎవరి దారిన వాళ్ళు వెళ్ళిపోయాక ఫ్రెండ్స్ మోసుకొచ్చిన అభినందన పరంపరల్లో మేం నిలువెల్లా తడిసి ముద్దయ్యాక ఎప్పటికో అందరూ ముచ్చట్లు ఆపి తరలివెళ్ళాక అప్పుడు నేనూ, సుందరం కొత్త ఇంట్లో వంటరిగా మిగిలాం. సుందరం వణుక్కుంటూ “ఎలా ఉంది విజయా” అని అడిగేడు. గదిచుట్టూ చేతులూపుకుంటూ పరుగెత్తి ‘చాలా బావుంది. హాపీగా ఉంది.’ అని చెప్పాలన్నంత ఉత్సాహం వచ్చింది. అయితే అడ్డదిడ్డంగా అన్నీ ప్యాకేజీలే. సుందరం రూమ్ లోంచి తెచ్చిన బక్రెట్లు, చాపల, దిండ్లూ, నా హాస్టల్ గది ఖాళీచేసి తెచ్చిన అట్టపెట్టెలూ, ఇద్దరం కలిసి కొనుక్కొచ్చిన గిన్నెలూ, డబ్బాలూ గదంతా చిందరవందరగా సామాన్లు, గదిలో పరుగెత్తాలన్న కోరిక అణిచేసి “ఇవన్నీ సర్దాలా?” అన్నా నీరసంగా. సుందరం మళ్ళీ కంగారుగా మొహం తుడుచుకొని “వద్దొద్దు! అలాగే ఉండనీ, తరువాత చూద్దాం.... నక చూద్దాం” అన్నాడు అర్థంపర్థం లేకుండా.

బుల్లి కిచెన్, ఒకే చిన్న గది ఆనక చూసేందుకు ఎలా కుదురుతుంది. ఇద్దరం పళ్ళు బిగించి ఎటు సామాన్లు అటు గోడకి చేరేసి చచ్చినట్లు ఇల్లు చిమ్ముకొని సెటిలొదామని అనుకొంటుంటే గుర్తొచ్చింది, ఇంట్లో ఫాస్టు బిగించలేదని, లైట్లు లేవని.... పేకేజీ పెట్టెలోనే ఉడదీసిన ఫానుముక్కలు ఉండి పోయాయని తేలాక తిట్టుకొంటూ అవన్నీ బయటపడేసి ఆ చీకట్లోనే ఎలక్ట్రిషియన్ కోసం పోయి ఎలాగైతేనేం ఫాను, లైట్లు సాదించేం. ఇంకా నయం మధ్యలో ఆకలేసి తిండి సంగతి గుర్తొచ్చింది. మస్తుగా టిఫిన్ పాకెట్లు తెచ్చుకొన్నాం. ఆవులింతలోచ్చేదాకా మా కాంటీన్ టిఫిన్ కి ఈ హోటల్ టిఫిన్ కి తేడా గురించి బడ్జెట్ గురించి చెప్పుకొన్నాం. జీవితం అటు తరువాత వేగంగా పరుగులు తీసింది. ఎందుకు తీయదులెద్దూ! రాత్రిళ్ళు చాలా సేపు మేలుకోవడం, ఉదయాన్నే లేవలేకపోవడం, వంట మాట అటుంచి కనీసం కాఫీ పెట్టుకునే తీరిక లేకుండా అఫీసుకి పరుగుతీయటం.... కాలం పరుగెత్తమంటే పరుగెత్తదూ?

చెప్పా పెట్టకుండా ఏ ఫ్రెండ్ దిగబడేవాడు. ఇద్దరం పోటీలుపడి వాళ్ళతో

కబుర్లు చెప్పేవాళ్ళం. టీలు పెట్టే విషయంలోనూ, ఎంగిలికప్పు కడిగే విషయం లోనూ, ఎన్నోసార్లు విడాకులవరకూ తగవులు ముదిరేవి. కనిపించిన ప్రతి పుస్తకం అద్భుతం అని కొనేసుకొని, పచ్చడితో నెట్టుకొచ్చిన రోజులెన్నో వున్నాయి.

ఈ తగవులు, రాజీల మధ్యనే ఓరోజు నాకు సుస్తి చేసింది. కళ్ళు తిరిగి నీరసంతో కూలబడితే సుందరం కంగారుపడిపోయాడు. సరే.... ఇద్దరం ఆస్పత్రికి పరుగెత్తాం. అక్కడ సుందరం ఏడుపుమొహం చూసి డాక్టర్ బోలెడంత ఆనందించి “ఇదేం జబ్బుకాదు బాబూ, పత్యం గిత్యం ఏం అక్కర్లేదు. విజయ చక్కని పాపాయిని కంటుందయ్యా” అని చెప్పాక సుందరం మొహం వెలిగిపోయింది. ఇద్దరం బస్స్టాప్ లో నిలబడ్డాం. వేగంగా కిటకిటలాడుతూ వెళ్ళే బస్ లను చూసి “పోనీ ఆటోలో వెళదామా?” అన్నాడు సుందరం.

ఇంకా మూడురోజులకు గానీ రాని జీతాల్ని ఇద్దరం ఒకేసారి తల్చుకున్నాం.

“నీకేం అన్నిస్తోంది విజయా?” అన్నాడు సుందరం నా మొహంలోకి ఆపు రూపంగాచూసి.

నేనేం చెప్పను. అప్పటికే కళ్ళు నిండిపోయి, వీధి అలుక్కుపోయినట్లు కనిపిస్తోంది. ఉదయాన్నే వాంతులు మొదలైతే నీరసంతో ఆఫీస్ పని ఎలాగా? జీతం నష్టంమీద సెలవులు పెడితే ఎలా తట్టుకొంటాం. ఇది నా మనసులో కదలిన ఆలోచన. మొట్టమొదటిసారి తల్లిని కాబోతున్నానని తెలిసిన క్షణం నన్ను కుదిపే సిన ఆవేదన. రాబోయే పాపాయికోసం కొత్త ఊహలు ఇవేనా?

అబ్బ జీవితం ఇంత చేదుగా ఎలా ఉందబ్బా! ఈ మాటే సుందరంతో అంటే “అందుకే, కడుపుతోవున్న వాళ్ళంతా పులుపు తినాలని కోరుకొనేది” అని వెధవజోకు వేశాడు.

ఇహకాలం బహు భారంగా నడిచిందంటే నమ్మండి. ఆఫీస్ పనితోనే నేను ఆలసిపోతే సుందరం ఇంటిపని, నా ఆపసోపాలు అన్నీ భరిస్తే ఎలాగయితేం నెట్టు కొచ్చాం! పాప పొజిషన్ ఎలావుందో, ఆరోగ్యంగా ఉందో లేదోనని స్కానింగ్ తప్పదన్నారు డాక్టర్.

ముందుగానే పుట్టేది అమ్మాయని తెలిసి, ఏ వేళకు పుడుతుందో, గంటలతో సహా లెక్కలు తెలిసి ఇంక ఎదురుచూసేది ఏముంది? రంగు రంగుల ఊహలు, ఆలోచనలు ఏవీ లేకుండానే చాలా సాదాసీదాగా రొటీన్ గా రోజులు పరుగెత్తాయి. ఇక రెండురోజుల్లో మెటర్నిటీ లీవ్ పెడదామనుకొంటూ ఉండగానే నా వీక్లీ ఆఫ్, వండుగ సెలవు కలిసి వచ్చాయి. ఒక వర్కింగ్ డే ఉంటే తప్ప ఆ రెండు లీవ్ లు

సెలవుకిందకి వస్తాయని సందేహం వచ్చింది. ఉదయంనుంచి నలతగా ఉన్నా ఇవ్వాలి ప్రుడొస్తుండేమోనని డాక్టర్ చెప్పినా, ఆ రెండు సెలవులూ దక్కించు కోవడంకోసం మూలుక్కుంటూ ఆఫీస్ కు వెళ్ళి, నవ్వు మొహాన పులుముకొని రిజిస్టర్ లో సంతకంచేసి, పెదవులు బిగబట్టి ఆఫీస్ లో పనిచేస్తుంటే దిగచెమటలు పోనేకాదు. కడుపులో కదలిక మొదలైంది. రెండురోజుల సెలవుకోసం ఎంత యాతన తండ్రీ....ఎవరిని ఎలా పర్మిషన్ అడిగానో, ఏ భాషలో నా బాధ తెలియ జేశానో తెలియదుగానీ ఆస్పత్రి చేరాను.

“నీకు జ్ఞానం ఉందా? ఇలా దెలివరీకి సిద్ధంగా ఉండి ఆఫీస్ కు వెళతావా?” అంటూ డాక్టర్ ముక్కుచివాట్లు పెడుతుంటే వింటూ పాపాయిని కన్నాను.

సుందరం, నేను కలిసి పాపాయి ముచ్చట్లు కాసేపు, ఆస్పత్రి బిల్లు, ఇతర ఖర్చులు కొత్తగా తేవల్సిన సామాన్ల లిస్ట్ గురించి గంటల తరబడి కబుర్లు చెప్పు కొన్నాం. సాయంగా ఉండేందుకు సుందరం అమ్మగారొచ్చారు. తను కొంతకాలం ఉండిపోతానన్నారు. పాపాయి బాధ్యత, ఇంటిపని బాధ్యత చాలా మటుకు ఆవిడే తీసుకొన్నారు. లీవ్ ఇచ్చే ఆయిపోయింది. ఆఫీసు పని మళ్ళీ మొదలు. రెండుగంటల కొకసారి పాపాయికి పాలు ఇవ్వాలని అనిపించేది. దాని బుల్లిబుల్లిచేతులు, అత్రంగా రొమ్ముకి అందుకొనే ఆ పెదవులూ గుర్తొచ్చి తల్లడిల్లిపోయేదాన్ని. సాయంకాలం అయ్యేసరికి నీరసం ముంచుకొచ్చేది. ఇంటికి వచ్చేసరికి అత్తయ్య వేడివేడిగా తినేందుకు ఏదయినా పెట్టేది. సుందరం, నేనూ చిన్నపిల్లలకంటే ఎక్కువగా ఆరుస్తూ, పాపాయితో ఆడేవాళ్ళం.

తరువాత తరువాత ఇందులో సరదాపోయింది. ఉన్నది ఒకే ఒకగది. అందులో నేను, పాపాయి, సుందరం, అత్తయ్య తలుపులు తెరిస్తే నేరుగా వీధిలోకే దారి. సుందరం, నేనూ కనీసం ఐదు నిమిషాలు కూడా ఏకాంతంగా ఉండేందుకు కుదిరేది కాదు. పాపం అత్తయ్య అన్నీ ఆర్థంచేసుకుంటారు. ఏం చేస్తాం!?

ఆఫీస్ నుంచి ఇంటికి వస్తే “జీవితం నిస్తారంగా ఉందోయ్ విజయా!” అని విట్టూర్పులు వదిలేవాడు సుందరం.

నేనేమంటాను....ఎంత వద్దనుకొన్నా, ఓదార్చుకున్నా సమస్య అదే. అత్తయ్య వెళ్ళిపోతే పాపాయిని ఎవరుచూస్తారు? ఇరుకు కొంపలోఎంతకాలం ఇలా బతుకుతాం. మామయ్య ఎన్నాళ్ళు వండుకొని తిని ప్రైవేటు చెపుతాడు. జీవితం మాకెప్పుడూ ఓ ప్రశ్నార్థకాన్ని కళ్ళముందు చూపిస్తూనే ఉంది.

“పోవీ పాపాయిని నేను తీసికెళ్ళిపోనా?” అంది అత్తయ్య.

నేను ఉలిక్కిపడ్డాను. ఐదు నెలలకే నన్ను గుర్తుపట్టి నామీదకు వాలిపోయే పాపాయిని, నా పాప వికాసాన్ని నేను చూడకుండా అత్తయ్యతో పాపని పంపేయడమా?

స్కూలు టీచర్ ఉద్యోగంలోంచి రిటైర్ అయి, ట్యూషన్లు చెప్పక తప్పని మామయ్య. శరీరం శిథిలమై. తనకు అందని గాలికోసం నరకమూతన పడే ఆస్ట్రాపేషెంట్ మా అమ్మ. చాలీచాలని నన్న జీతంతో నిత్యదరిద్రంలో మా ఇల్లు ఈ సమస్యలన్నింటినీ మించి నా ఇరుకు ఇల్లు. మా జీవితాల్లో అపురూపమైనదేమైనా ఉంది అంటే అది నా పాప, రెండు సుందరంతో స్నేహం.

తూకంప్రకారం ఇచ్చిన జీతానికి కొలిచి మరీ ఉద్యోగం బరువు మోయిస్తే వచ్చే కాసిన్ని రూపాయిలే మాకు ఆధారం. ఖరీదైంది, డబ్బుతో వచ్చేదీ ఏదీ మాకు అండబాటులో లేదు. పుట్టినప్పటినుంచి అన్నింటికీ సర్దుకో అన్న నామ మంత్రంతోనే బతికాం. నా పాపను నాదగ్గరే ఉంచుకోవడం ముఖ్యమా? సుందరానికి నాకూ దొరికే ఏకాంతం ముఖ్యమా? అత్తయ్య పాపాయితో వెళ్ళిపోతే తగ్గిపోయే ఖర్చు సంగతే ముఖ్యమా? అని తలుచుకుంటే తట్టుకోలేనంత దుఃఖం ముంచు కొచ్చింది. సుందరాన్ని కన్నతల్లి, నేను కన్నబిడ్డ ఇద్దరూ నా బతుక్కి భారమే. పొద్దుటే తనవీ, పాపాయివీ సామాన్లు సర్దుకొంది అత్తయ్య, నేను ఏడ్చాను.

“నీకెందుకూ పాపాయిని నేను శ్రద్ధగా చూస్తాగా. పల్లెటూర్లో ఇంత ఖర్చు ఉండదు” అంది అత్తయ్య.

నేనేం మాట్లాడలేదు నా కన్నీళ్ళూ ఆగలేదు. నేనెందుకు ఏడ్చానో నాకే తెలుసు. నేనూ, సుందరం పొద్దున్నే వెళ్ళి ఆవిడను బస్ ఎక్కించాం. పాపాయి ఆవిడతో వెళ్ళిపోతుంటే గుండెల్లో ఎక్కడో బలమైన కనపడని గాయం తగిలింది. ఇప్పుడు ఇల్లంతా ఖాళీగానే ఉంది. సుందరానికి, నాకూ ఎక్కువై పోయినంత ఏకాంతం ఉంది. ఆఫీస్నుంచి రాగానే సుందరం చాపమీద వెల్లికిలా పడుకొని కాసేపు దీర్ఘాలోచన అనంతరం

“జీవితం శూన్యంగా వుంది విజయా” అన్నాడు.

నాకూ తెలుసు. ఆ శూన్యం ఏమిటో! ఎందుకో? అది పూడ్చుకొనేమార్గం మటుకే తెలియదు. (విపుల)